

ထားဝယ်တိုင်းရင်းသားများပါတီ

ပါတီမူဝါဒ သဘောထား၊ လုပ်ငန်းစဉ်များ

နှင့်

ပါတီစည်းမျဉ်း၊ မွဲ့စည်းပုံ

ထားဝယ်

‘ထားဝယ် တိုင်းရင်းသားများ ပါတီ’

မူဝါဒ သဘောထားနှင့် လုပ်ငန်းစဉ်များ

နိဒါန်း

ယုံကြည်ချက်၊

ပြည်ထောင်စု သမ္မတ မြန်မာနိုင်ငံ အတွင်း မှီတင်းနေထိုင်ကြသည့် မည်သည့် တိုင်းရင်းသားလူမျိုးမဆို ၎င်းတို့၏ ဂုဏ်သိက္ခာနှင့် အညီ တန်းတူညီမျှမှု၊ တရားမျှတမှုနှင့် လွတ်လပ်မှုတို့ကို ဖော်ဆောင် ပိုင်ခွင့်ရှိသည်။ တိုင်းရင်းသားဒေသအသီးသီးတွင် ဘိုးဘွားစဉ်ဆက် ပိုင်ဆိုင်လာသော အရင်းအမြစ်၊ အမွေအနှစ်များနှင့် ပတ်သက်၍ ပြည်ထောင်စု စနစ်နှင့် အညီ လွတ်လပ်စွာ စီမံခန့်ခွဲပိုင်ခွင့်ရှိသည်။ ယင်းသို့ ဖော်ဆောင်ရာတွင် တိုင်းရင်းသား လူမျိုးအချင်းချင်း ငြိမ်းချမ်းစွာ အတူတကွ တန်းတူယှဉ်တွဲ နေထိုင်မှုကို မထိခိုက်စေဘဲ လွတ်လပ်သော ပြည်ထောင်စုနိုင်ငံတော်ကို တည်ဆောက်နိုင်မည်ဟု ကျွန်ုပ်တို့ ယုံကြည်သည်။

‘တူညီသော တရား၊ တူညီသော အခွင့်အရေး၊ တူညီသော အဆင့်အတန်း’ တို့နှင့်အညီ — ကိုယ့်လူမျိုး၊ ကိုယ့်ဒေသနှင့်အတူ နိုင်ငံတော်၏ရေရှည်ဖွံ့ဖြိုးရေးကိုပါ တစ်ဖက်တစ်လမ်းမှ ပါဝင်ဆောင်ရွက်လိုသော ယုံကြည်ချက်ဖြင့် ဤ ‘ထားဝယ်တိုင်းရင်းသားများပါတီ’ မည်သော ပါတီတစ်ရပ်ကို ထူထောင်လိုက်ရပေသည်။

အပိုင်း (၁)

အခန်း (၁)

ပါတီ အမည်၊ အလံနှင့် အမှတ်တံဆိပ်

၁။ အမည်

ပါတီ၏ အမည်ကို “ထားဝယ်တိုင်းရင်းသားများ ပါတီ” (Dawei Nationalities Party) ဟု ခေါ်တွင်သည်။

၂။ အလံ

ပါတီ အလံ၏ လေးပုံသုံးပုံကို အပြာရောင်ဖြင့် ချယ်မှုန်းထားပြီး ကျန်ရှိသော အပိုင်းများကို အစိမ်းရောင်နှင့် လိမ္မော်ရောင်တို့ဖြင့် ဖော်ပြထားသည်။

အပြာရောင်၏ အဓိပ္ပါယ်မှာ ငြိမ်းချမ်းခြင်းနှင့် သယံဇာတကြွယ်ဝသော ပင်လယ်ပြင်ကို ဖော်ညွှန်းသည်။ အစိမ်းရောင်မှာ တည်ကြည်ခြင်းနှင့် ရေရှည်ဖွံ့ဖြိုးတိုးတက်ပြီး စိမ်းလန်းသော သဘာဝတောတောင် မန်းကျင်ကို ဖော်ညွှန်းသည်။

လိမ္မော်ရောင်မှာ ခန့်ညားထည်ဝါခြင်းနှင့် တနင်္သာရီကမ်းရိုးတန်းကို ဆိုလိုသည်။

လိမ္မော်ရောင် ကြယ် ၁၀ လုံးမှာ တနင်္သာရီတိုင်းဒေသကြီး အတွင်းရှိ မြို့နယ်များကို ရည်ညွှန်းပါသည်။

အလံ၏အချိုးမှာ ၁:၁.၇၅ ရှိသည်။

၃။ အမှတ် တံဆိပ်

ပါတီ၏ အမှတ်တံဆိပ်မှာ ထားဝယ်လူမျိုးများ အေဒီ ၁၅ မှ ၁၈ ရာစု အကြားအသုံးပြုခဲ့သော 'တဲ' ပါ
ငွေဒင်္ဂါးအပိုင်းဖြစ်ပြီး ပါတီ၏ အမည်ကိုလည်း တံဆိပ်တွင်ရေးထိုးထားသည်။

အခန်း (၂)

ပါတီရည်ရွယ်ချက်

၄။ ရည်ရွယ်ချက်

(က) ပြည်ထောင်စု သမ္မတ မြန်မာနိုင်ငံ အတွင်းရှိ တိုင်းရင်းသားလူမျိုးများအားလုံး တန်းတူရည်တူဖြင့်
စစ်မှန်သော ပြည်ထောင်စု စနစ် ထူထောင်ရေး။

(ခ) တိုင်းရင်းသားလူမျိုးများ၏ ယဉ်ကျေးမှု သမိုင်းအမွေအနှစ်များ ဖော်ထုတ်၊ ထိန်းသိမ်း၊ မြှင့်တင်ရေးနှင့်
လူမှုရေးဆိုင်ရာ တရားမျှတမှုရှိရေး။

(ဂ) ဒေသအတွင်းရှိ သဘာဝ သယံဇာတ အရင်းအမြစ်များကို ဒေသခံများ အကျိုးအတွက် ပါဝင် စီမံ
ခန့်ခွဲနိုင်ရေး။

အပိုင်း(၂)

အခန်း (၁)

မူဝါဒ သဘောထား

၅။ နိဒ္ဒါ

(က) ပါတီစုံ ဒီမိုကရေစီစနစ်ဖြင့် တိုင်းရင်းသားလူမျိုးများအားလုံး မိမိတို့၏ ဂုဏ်သိက္ခာနှင့် အညီ ငြိမ်းချမ်းစွာ
အတူတကွ နေထိုင်ပြီး လွတ်လပ်၍ ဟန်ချက်ညီ နေပျော်သော ပြည်ထောင်စု မြန်မာနိုင်ငံကို ထူထောင်မည်။

(ခ) ပြည်ထောင်စု မြန်မာနိုင်ငံအတွင်းရှိ တိုင်းရင်းသားပေါင်းစုံ၏ ငြိမ်းချမ်းရေး၊ လွတ်လပ်မှု၊ တရားမျှတမှု၊
ရပိုင်ခွင့်တို့ကို အလေးထားဆောင်ရွက်မည့် သန့်ရှင်းပြီး စွမ်းဆောင်ရည် ပြည့်ဝသော ဒေသန္တရ အစိုးရ အဖြစ်
ဖော်ဆောင်မည်။

(ဂ) ဒေသန္တရအစိုးရ၏ စီမံပြဌာန်းခွင့် အခန်းကဏ္ဍကို မြှင့်တင်ပြီး ပြည်သူ့ဗဟိုပြု စနစ်ကို ဖော်ဆောင်မည်။

၆။ တိုင်းရင်းသားအရေး

(က) စစ်မှန်သော ပြည်ထောင်စု စနစ်ဖြင့် တိုင်းရင်းသားလူမျိုးစု အသီးသီး၏ အကျိုးစီးပွား၊ လွတ်လပ်မှု၊
အပြန်အလှန်လေးစားမှု၊ တန်းတူရည်မျှတမှုကို ဖော်ဆောင်နိုင်ရန်အတွက် အခြား မိတ်ဖက်အဖွဲ့အစည်းများနှင့်
လက်တွဲဆောင်ရွက်မည်။

(ခ) တိုင်းရင်းသားလူမျိုးစုတို့သည် ၎င်းတို့၏ မည်သည့် လူမျိုးစု အမှတ်လက္ခဏာမဆို
လွတ်လပ်စွာ ဖော်ထုတ်ခွင့်၊ ထိန်းသိမ်းခွင့်၊ တီထွင်ခွင့်ကို အလေးပေးဆောင်ရွက်မည်။

(ဂ) တိုင်းရင်းသား လူမျိုးများနှင့် လူနည်းစုအခွင့်အရေးများကို ကုလသမဂ္ဂ အပါအဝင် နိုင်ငံတကာ ဥပဒေများ နှင့် အညီ ညှိနှိုင်းလုပ်ဆောင်မည်။

၇။ နိုင်ငံတကာ ဆက်ဆံရေး

(က) လွတ်လပ်၍ တက်ကြွသော နိုင်ငံခြားရေးမူဝါဒ ကို ကျင့်သုံးမည်။

(ခ) နိုင်ငံအချင်းချင်း တန်းတူညီတူရှိမှုနှင့် ချစ်ကြည်ရင်းနှီးမှုကို အဓိက အခြေခံသည်။

(ဂ) ဒေသအတွင်း ဖြစ်ပေါ်နေသော ငြိမ်းချမ်းရေး၊ လုံခြုံရေး၊ သဘာဝ ပတ်ဝန်းကျင် ပြဿနာများကို နိုင်ငံတကာ အသိုင်းအဝန်းနှင့် လိုအပ်ပါက ပူးပေါင်းဆောင်ရွက်မည်။

၈။ စီးပွားရေး

(က) ဒေသအတွင်းရှိ သဘာဝသယံဇာတများကို စီမံခန့်ခွဲ၍ ဒေသစီးပွားရေးဖွံ့ဖြိုးတိုးတက်မှုကို ထိထိ ရောက်ရောက် အကောင်အထည်ဖော်ဆောင်ရွက်မည်။

(ခ) ထိုသို့ ဖော်ဆောင်ရာတွင် လူသားအရင်းအမြစ်ကို အခြေခံသည့် စီးပွားရေးပုံစံကို ဆောင်ရွက်မည်။

(ဂ) ဈေးကွက်စီးပွားရေးကို အခြေခံသော်လည်း ရေရှည်ဖွံ့ဖြိုးတိုးတက်သော စီးပွားရေး စနစ်ကို ပိုမိုအလေးပေး အကောင်အထည်ဖော်မည်။

(ဃ) ဒေသအတွင်းရှိ အဓိက လုပ်ကိုင်နေသော လုပ်ငန်းများကို/ထွက်ကုန်များက အခြေပြု၍ တန်ဖိုးဖြင့် ထုတ်ကုန်များ ထုတ်နိုင်ရေး၊ ဈေးကွက်ရှာဖွေရေး အားပေးလုပ်ဆောင်မည်။

၉။ လူမှုရေး

(က) နိုင်ငံအတွင်း နေထိုင်သော တိုင်းရင်းသားများသည် လွတ်လပ်စွာ အသင်းအဖွဲ့ ဖွဲ့စည်း လှုပ်ရှား ဆောင်ရွက်ခွင့်၊ ကိုးကွယ်ယုံကြည်ခွင့်၊ ထုတ်ဖော်ပြောဆိုခွင့် ရှိသည်။

(ခ) ငွေကြေး အမြတ်ရရှိမှု တစ်ခုတည်းဖြင့် လူမျိုးစုတိုင်းရင်းသားတို့၏ အမှတ်သင်္ကေတများ၊ စာပေ ယဉ်ကျေးမှု ထုံးထမ်းများကို မထိခိုက်စေရ။

(ဂ) လူထု အခြေပြု အဖွဲ့အစည်းများ၏ လွတ်လပ်စွာ လှုပ်ရှားဆောင်ရွက်ခွင့်နှင့် ဒီမိုကရေစီစနစ်တွင် ၎င်းတို့၏ အခန်းကဏ္ဍကို အသိအမှတ်ပြုသည်။

အခန်း (၂)

အထွေထွေမူဝါဒ သဘောထား

၁၀။ မြေယာ

(က) တိုင်းရင်းသား လူမျိုးစုများနေထိုင်ရာ ဝေးလံ ခေါင်သီးပြီး ဘာသာစကား ခြားနားမှုရှိသော အချို့နေရာများတွင် မြေယာပိုင်ဆိုင်ခွင့်အတွက် သက်ဆိုင်ရာ အစိုးရဌာနအသီးသီးတွင် အထူးအစီအမံများ ရှိရမည်။

(ခ) မည်သည့် စီမံကိန်းမဆို တိုင်းရင်းသားများဒေသများတွင် အကောင်အထည်ဖော်သည့် အခါ နေရင်းတိုင်းရင်းသားများ၏ လယ်ယာမြေများ မဆုံးရှုံးရေး လုပ်ဆောင်ရန် သက်ဆိုင်ရာ ပြည်ထောင်စုနှင့် ဒေသဆိုင်ရာ အစိုးရများတွင် တာဝန်ရှိသည်။

(ဂ) လူပုဂ္ဂိုလ်တစ်ယောက်၊ အဖွဲ့အစည်းတစ်ခုတည်း၊ မြေယာလက်ဝါးကြီးအုပ် ပိုင်ဆိုင်လုပ်ကိုင်ခွင့်မရှိရေး မူဝါဒ ထားရှိမည်။

၁၁။ သဘာဝပတ်ဝန်းကျင်

တိုင်းရင်းသားဒေသအတွင်းရှိ သဘာဝပတ်ဝန်းကျင်၊ ဇီဝမျိုးစုံမျိုးကွဲများကို ဟန်ချက်ညီ အမွန်ရှည် တည်တံ့စေရန် အလေးထားသည်။

၁၂။ ရေသယံဇာတ

(က) နိုင်ငံအတွင်းတည်ရှိသော ရေချို၊ ရေငန် သယံဇာတများသည် ဒေသအသီးသီးတွင်နေထိုင်သော တိုင်းရင်းသားလူမျိုးများအတွက် များစွာအရေးပါပြီး ၎င်းတို့၏ အသက်မွေးနေထိုင်မှုနှင့် တိုက်ရိုက် ဆက်စပ်နေသည်။

(ခ) ရေ သယံဇာတ ထိန်းသိမ်းရေး အတွက် သက်ဆိုင်ရာ ကဏ္ဍ အလိုက် ပြည့်ပစ္စာ စွမ်းဆောင်နိုင်ရန် ကြိုးပမ်းမည်။ ယင်းသို့ လုပ်ဆောင်ရာတွင် သက်ဆိုင်ရာ အစိုးရ အသီးသီးက ထောက်ပံ့ပေးရန် တာဝန်ရှိသည်။

(ဂ) ပင်လယ်ရေငန် သယံဇာတ အသုံးပြု အသက်မွေးဝမ်းကြောင်းပြု စီးပွားလုပ်ကိုင်ရာတွင် သက်ဆိုင်ရာ တိုင်းရင်းသားများကို အကာအကွယ် ပေးသည်။

၁၃။ စိုက်ပျိုးရေး

(က) လွတ်လပ်စွာ စိုက်ပျိုး စီးပွားလုပ်ကိုင်ခွင့်ကို အားပေးသည်။

(ခ) သို့သော်လည်း ရေရှည် အကျိုးဖြစ်ထွန်းမှုကို ထိခိုက်စေသော စိုက်ပျိုးရေးပုံစံ မဖြစ်စေရေး မူဝါဒ သတ်မှတ်ရေးဆွဲရမည်။

(ဂ) စိုက်ပျိုးရေးတွင် ဓါတ်မြေသြဇာ၊ ပိုးသတ်ဆေး စသည့် ဓါတုဆေး အသုံးပြုလုပ်ကိုင်မှုများအတွက် တိကျသော မူဝါဒ ပြဌာန်းရမည်။

၁၄။ စွမ်းအင်နှင့် တွင်းထွက် သယံဇာတ

(က) တိုင်းရင်းသားဒေသတွင်းရှိ စွမ်းအင်ဆိုင်ရာ အရင်းအမြစ် သယံဇာတများကို အသုံးပြု၍ လွတ်လပ်စွာ အသေးစားနှင့် အလတ်စား စွမ်းအင် ထုတ်လုပ်ဖြန့်ဖြူး ဆောင်ရွက်ခွင့်ရှိသည်။

(ခ) တိုင်းရင်းသားဒေသများရှိ အရင်းအမြစ် သယံဇာတများကို သက်ဆိုင်ရာ ဌာန တိုင်းရင်းသားများ အချိုးညီစွာ ခံစားခွင့်ရှိပြီး အခြားဒေသရှိ တိုင်းရင်းသားများနှင့် ပြည်ထောင်စု ကို အချိုးကျ ခွဲဝေပေးရမည်။

(ဂ) တိုင်းရင်းသားလူနည်းစု ဒေသများတွင် အကောင်အထည်ဖော်သည့် မည်သည့် စီမံကိန်း မဆို မူရင်းနေ ဌာနေတိုင်းရင်းသားလူမျိုးများအတွက် လူမှုတာဝန်ယူမှုများကို နိုင်ငံ တကာနှုန်းစံများနှင့်အညီ ဆောင်ရွက်ပေးရန် တာဝန်ရှိသည်။

၁၅။ ပညာရေး

(က) ကျောင်းနေအရွယ် ကလေးတိုင်း ကျောင်းနေနိုင်ရေး ဆောင်ရွက်မည်။

(ခ) တိုင်းရင်းသားတိုင်းသည် မိမိတို့၏ ဘာသာစကား၊ ပညာရေး မြှင့်တင်နိုင်ရေး၊ ဒေသဆိုင်ရာ ပညာရေး မြှင့်တင်နိုင်ရေး မူဝါဒ ချမှတ် ဆောင်ရွက်သည်။

၁၆။ ကျန်းမာရေး

တိုင်းရင်းသားများ၏ ကျန်းမာရေးအတွက် ကျေးလက်နှင့် ဒေသန္တရ ကျန်းမာရေး ဌာနများ၊ လူ့အရင်းအမြစ်များ ဖြစ်ထွန်းရန် တာဝန်ရှိသည်။

၁၇။ အလုပ်သမားအရေး

(က) ပါတီသည် ပြည်တွင်းရှိ အလုပ်သမားများအပါအဝင် ပြည်ပတွင် သွားရောက် လုပ်ကိုင်နေသော အလုပ်သမားများ၏ အကျိုးစီးပွားကို ကာကွယ်ပေးသည်။

(ခ) အထူးသဖြင့် ပြည်ပတွင် သွားရောက်လုပ်ကိုင်နေသော အလုပ်သမားများ၏ ရပိုင်ခွင့်နှင့် လူမှုဖူလုံရေးအတွက် အထူးအလေးပေး ဆောင်ရွက်မည်။

၁၈။ ယဉ်ကျေးမှု

(က) တိုင်းရင်းသား အသီးသီးသည် ၎င်းတို့၏ ဓလေ့ထုံးတမ်း ယဉ်ကျေးမှုများကို ဖော်ထုတ်နိုင်ခွင့်ရှိသည်။

(ခ) တိုင်းရင်းသား ဒေသအသီးသီးတွင် ဘိုးဘွားစဉ်ဆက်ရှိခဲ့သော ယဉ်ကျေးမှုရန်များ၊ အမွေအနှစ်များကို ထိန်းသိမ်းပိုင်ခွင့် ရှိသည်။

၁၉။ လမ်းပန်းဆက်သွယ်ရေး

(က) ဒေသဖွံ့ဖြိုးရေး ဆောင်ရွက်ရာတွင် လမ်းပန်းဆက်သွယ်ရေးသည် များစွာ အရေးပါသည့် အလျောက် ကျေးလက်လမ်းများ ဖော်ဆောင်ရေး၊ တိုင်းရင်းသား အချင်းချင်းလွယ်ကူချောမွေ့စွာ ဆက်သွယ်နိုင်ရေး အတွက် သီးခြားမူဝါဒရှိမည်။

၂၀။ တောင်သူလယ်သမား

(က) မိမိတို့ ပိုင်ဆိုင်သော လယ်ယာမြေများကို လွတ်လပ်စွာ လွှဲပြောင်းရောင်းချ လုပ်ကိုင်ခွင့်၊ အကျိုးအမြတ် ခံစားပိုင်ခွင့်ရှိသည်။

(ခ) ဥပဒေပါ ရပိုင်ခွင့်များကို လယ်သမားများ နားလည် အသုံးပြုနိုင်ရေး လုပ်ဆောင်မည်။

ထားဝယ်တိုင်းရင်းသားများ ပါတီ ဖွဲ့စည်းပုံ

အခန်း (၁) ပါတီဝင်များ

၁။ ပါတီဝင် အရည်အချင်း

(က)။ ထားဝယ်တိုင်းရင်းသားများ ပါတီ၏ မူဝါဒ၊ သဘောထား၊ ယုံကြည်ချက် နှင့် စည်းမျဉ်းစည်းကမ်းများကို လိုက်နာ ယုံကြည်သူမည်သူမဆို နီးစပ်ရာ ရပ်/ကျေး၊ မြို့နယ် ပါတီ အလုပ်အမှုဆောင် သို့မဟုတ် စည်းရုံးရေး အဖွဲ့ထံတွင် သတ်မှတ် ပါတီဝင်ကြေး ပေးသွင်း၍ ပါတီဝင်အဖြစ် လျှောက်ထားနိုင်သည်။

(ခ)။ အောက်ပါ အချက်များနှင့် ကိုက်ညီပါက ပါတီဝင်အဖြစ်လျှောက်ထားနိုင်သည်။

(၁) နိုင်ငံသား၊ ဧည့်နိုင်ငံသား၊ နိုင်ငံသားပြုခွင့်ရသူ၊ သို့မဟုတ် ယာယီသက်သေခံလက်မှတ် ကိုင်ဆောင်ထားသူဖြစ်ခြင်း

(၂) အသက် ၁၈ နှစ် ပြည့်ပြီးသူဖြစ်ခြင်း

(၃) သာသနာ့ ဝန်ထမ်းမဟုတ်ခြင်း

(၄) နိုင်ငံဝန်ထမ်း မဟုတ်ခြင်း

(၅) ထောင်ဒဏ်ကျခံနေရသူမဟုတ်ခြင်း

(၆) နိုင်ငံတော်အားလက်နက်ကိုင် ဆန့်ကျင်နေသော သောင်းကျန်းသူအဖွဲ့အစည်းဝင် သို့မဟုတ် အကြမ်းဖက်လုပ်ရပ်များကို ကျူးလွန်သည်ဟု နိုင်ငံတော်က သတ်မှတ်ထားသော အဖွဲ့အစည်းဝင်နှင့် ပုဂ္ဂိုလ်များ သို့မဟုတ် တည်ဆဲ ဥပဒေ တစ်ရပ်ရပ်အရ မတရားအသင်းအဖြစ် ကြေညာခြင်းခံရသော အဖွဲ့အစည်းဝင် သို့မဟုတ် ယင်းအဖွဲ့အစည်းဝင်များနှင့် တိုက်ရိုက်ဖြစ်စေ၊ သွယ်ဝိုက်၍ ဖြစ်စေ၊ ဆက်သွယ်ခြင်း သို့မဟုတ် အားပေးကူညီခြင်းပြုသည့် အဖွဲ့အစည်းဝင် မဟုတ်ခြင်း

(၇) မူးယစ်ဆေးဝါးနှင့် စိတ်ကို ပြောင်းလဲစေသော ဆေးဝါးများဆိုင်ရာ ဥပဒေပါ ပြစ်မှု တစ်ရပ်ရပ်နှင့် ပြဋ္ဌာန်းသူ မဟုတ်ခြင်း

(၈) နိုင်ငံခြားသား သို့မဟုတ် နိုင်ငံခြားသားအဖြစ် ခံယူထားသူ မဟုတ်ခြင်း

(၉) နိုင်ငံရေးပါတီများမှတ်ပုံတင်ခြင်း ဥပဒေ ပုဒ်မ ၆ ကို စောင့်ထိန်းလိုက်နာမညီဖြစ်ကြောင်း ဝန်ခံထားသူဖြစ်ခြင်း။

အခန်း(၂) ပါတီဖွဲ့စည်းပုံ

၂။ ပါတီကို အောက်ပါအတိုင်း အဆင့်ဆင့်ဖွဲ့စည်းသည်။

(က) ပါတီ ဗဟို အလုပ်အမှုဆောင် အဖွဲ့

(ခ) တိုင်းဒေသကြီးနှင့် ပြည်နယ် အလုပ်အမှုဆောင်အဖွဲ့ သို့မဟုတ် စည်းရုံးရေးအဖွဲ့

(ဃ) မြို့နယ်/မြို့နယ်ခွဲပါတီ အလုပ်အမှုဆောင်အဖွဲ့ သို့မဟုတ် စည်းရုံးရေးအဖွဲ့

(င) ရပ်ကွက်/ကျေးရွာ ပါတီ အလုပ်အမှုဆောင်အဖွဲ့ သို့မဟုတ် စည်းရုံးရေးအဖွဲ့.

၃။ သက်ဆိုင်ရာ အလုပ်အမှုဆောင် အဖွဲ့အဆင့်ဆင့်၏ ဖွဲ့စည်းပုံ၊ ဦးရေ၊ တာဝန်နှင့် လုပ်ပိုင်ခွင့်များကို ဒီမိုကရေစီနည်းကျ ဗဟိုအလုပ်အမှုဆောင် အဖွဲ့က လိုအပ်သလို သတ်မှတ်နိုင်သည်။

ဗဟို အလုပ်အမှုဆောင်အဖွဲ့၏ ဖွဲ့စည်းပုံမှာ အောက်ပါအတိုင်းဖြစ်သည်။

အဖွဲ့တွင် အဖွဲ့ဝင် ၁၇ ဦးသတ်မှတ်သည်။

(၁) ဥက္ကဋ္ဌ (၁) ဦး

(၂) ဒုတိယ ဥက္ကဋ္ဌ (၂) ဦး

(၃) အထွေထွေ အတွင်းရေးမှူး (၁) ဦး

(၄) တွဲဖက် အတွင်းရေးမှူး (၂) ဦး

(၅) ဘဏ္ဍာရေးမှူး

(၆) စာရင်းစစ်အဖွဲ့ ခေါင်းဆောင်

(၇) ရန်ပုံငွေ ရှာဖွေရေး အဖွဲ့ ခေါင်းဆောင်

(၈) စည်းရုံးရေးအဖွဲ့ ခေါင်းဆောင်

(၉) ပြန်ကြားရေးနှင့် ပြင်ပဆက်ဆံရေး တာဝန်ခံ

(၁၀) ဗဟို ရုံးစီမံခန့်ခွဲရေး အဖွဲ့ ခေါင်းဆောင်

(၁၁) သတင်းအချက်အလက်နှင့် သုတေသနအဖွဲ့ ခေါင်းဆောင်

(၁၂) ဗဟို အလုပ်အမှုဆောင်အဖွဲ့ဝင်များ (၄ ဦး)

အခန်း(၃)

ပါတီတွင်းအာဏာခွဲဝေမှုနှင့် တာဝန်ခံမှု

၄။ (က)ပါတီ ဗဟိုအလုပ်အမှုဆောင်အဖွဲ့သည် ပါတီနှင့် သက်ဆိုင်သော လုပ်ငန်းကိစ္စရပ်အားလုံးတွင် လုပ်ပိုင်ခွင့် အမြင့်ဆုံး အဖွဲ့ဖြစ်သည်။

(ခ)အလုပ်အမှုဆောင်အဖွဲ့၏ သက်တမ်းသည် ၅ နှစ်ဖြစ်သည်။

(ဂ)ဗဟိုအလုပ်အမှုဆောင်အဖွဲ့ အစည်းအဝေးကို အနည်းဆုံး သုံးလ တစ်ကြိမ် ခေါ်ယူရမည်။

(ဃ)။ ပါတီ ဗဟို အလုပ်အမှုဆောင်အဖွဲ့သည် ပါတီ၏ လုပ်ငန်းစဉ် အကောင်အထည်ဖော်ရေး မဟာဗျူဟာများ ချမှတ်ခြင်း၊ သက်ဆိုင်ရာ တိုင်းဒေသကြီး၊ ပြည်နယ်၊ ခရိုင်၊ မြို့နယ် ပါတီ တာဝန်ခံများနှင့် ချိတ်ဆက် လုပ်ကိုင်ခြင်း၊ ပါတီလုံးဆိုင်ရာ ညီလာခံ နှစ်စဉ်ခေါ်ယူကျင်းပခြင်းနှင့် ရန်ပုံငွေရှာဖွေ သုံးစွဲခြင်းဆိုင်ရာ မူဝါဒများ ချမှတ်ခြင်းတို့ကို ဆောင်ရွက်ရမည်။

(င)။ ပါတီ ဖွဲ့စည်းပုံစည်းမျဉ်းနှင့် လုပ်ထုံးလုပ်နည်းများ ပြင်ဆင်လိုပါက ပါတီညီလာခံ ခေါ်ယူပြီး အများဆန္ဒနှင့် အညီ အတည်ပြုပြင်ဆင်နိုင်သည်။

(စ) ။ ပါတီအတွင်းအငြင်းပွားမှုများကို သက်ဆိုင်ရာ အဆင့်လိုက် အများဆန္ဒဖြင့် ဒီမိုကရေစီနည်းကျစွာ ဆုံးဖြတ် ဖြေရှင်းသွားမည်။ သက်ဆိုင်ရာ အဆင့်မှ မဖြေရှင်းနိုင်သည်များကို အထက်အဆင့်များသို့တင်ပြပါက အထက်အဆင့်များရှိ လုပ်ထုံးလုပ်နည်းများအရ အများဆန္ဒခံယူ ဖြေရှင်းသွားမည် ။

အခန်း(၄)

ပါတီစည်းမျဉ်းစည်းကမ်းများ

၅။(က)ပါတီ စည်းမျဉ်းစည်းကမ်း

၁။ ပါတီဝင်များသည် နိုင်ငံရေး ပါတီများ မှတ်ပုံတင်ခြင်း ဥပဒေ၊ နည်းဥပဒေပါ ပြဌာန်းချက်များကို လိုက်နာရမည်။

၂။ ပါတီဝင် အချင်းချင်း အပြန်အလှန်လေးစားမှုရှိရမည်။

၃။ ပါတီ ညီလာခံနှင့် ဗဟို အလုပ်အမှုဆောင် အဖွဲ့က အခါအားလျော်စွာ ထုတ်ပြန်သော ညွှန်ကြားချက်၊ စည်းမျဉ်းစည်းကမ်းများကို လိုက်နာရမည်။

၄။ ပါတီဝင်များသည် အခြားပါတီ တစ်ရပ်ရပ်တွင် ပါတီဝင်ထားသူမဖြစ်ရ။

၅။ စည်းမျဉ်းစည်းကမ်းနှင့် မညီညွတ်သော ပါတီဝင်များ ထုတ်ပယ်ခြင်းကို စည်းကမ်းထိန်းသိမ်းရေးအဖွဲ့၏ စုံစမ်းစစ်ဆေး အစီရင်ခံမှု အပေါ်မူတည်၍ သက်ဆိုင်ရာ မြို့နယ် ပါတီ အလုပ်အမှုဆောင် အဖွဲ့က ဆုံးဖြတ်မည်။ ထုတ်ပယ်ခံရသူက ယင်းအပေါ် အယူခံတင်သွင်းနိုင်ပြီး ယင်းကို သက်ဆိုင်ရာ မြို့နယ်၊ ခရိုင်၊ တိုင်းဒေသကြီး သို့မဟုတ် ပြည်နယ်၊ ဗဟိုအလုပ်အမှုဆောင် အဆင့်ဆင့်က ကိုင်တွယ်ဖြေရှင်းရမည်။

၆။ ပါတီ၏ ဂုဏ်သိက္ခာ ညှိနှိုင်းစေသော လုပ်ရပ်များ ပြောဆိုပြုမူခြင်း မပြုရ။

၇။ (က)ပါတီဝင်တစ်ဦးဦးသည် အခြား လူမှုရေး၊ ဘာသာရေးဆိုင်ရာ အသင်းအဖွဲ့ တစ်ရပ်ရပ်တွင် ကြီးမားသော တာဝန်ပေးအပ်ခံရပါက ပါတီကို အသိပေးရန် အထူးတာဝန်ရှိသည်။

(ခ) ပါတီဝင်များအားအပြစ်ပေးခြင်း

၁။ ပါတီဝင်များအား အထက်တွင် ပြဌာန်းထားသော ပါတီ စည်းမျဉ်းများကို မလိုက်နာပါက သက်ဆိုင်ရာ အလုပ်အမှုဆောင်အဖွဲ့၏ အများစုဆန္ဒဆုံဖြတ်ချက်အတိုင်းအပြစ်ပေးသွားမည်။

၂။ ပါတီတွင်း ပြဿနာများကို ပါတီအတွင်းသဘောတူညီချက်ရအောင်၊ ဆုံးဖြတ်ချက်ကျအောင် မဖြေရှင်းဘဲ သို့မဟုတ် ပါတီတွင်းအများသဘောတူလက်ခံပြီးသောဆုံးဖြတ်ချက်များအပေါ် ဆန့်ကျင်ပြော ဆိုခြင်း ၊ ပါတီအားဆန့်ကျင်ဆန္ဒပြခြင်း၊ ဆန္ဒပြရန်သွေးထိုးလှုံ့ဆော်ခြင်းများလုပ်ပါက အပြစ်ပေးခံရမည်။

(ဂ) ပါတီဝင်အဖြစ်မှ ရပ်စဲခြင်း

၁။ ပါတီဝင်များသည် အကြမ်းဖက်မှုများတွင် ပါဝင်ကြောင်းအထောက်အထားအခိုင်အလုံတွေ့ရှိပါက ပါတီဝင်အဖြစ်မှ ရပ်စဲရမည်။

၂။ လူမျိုးရေး၊ ဘာသာရေးအကြမ်းဖက်မှုများဖြစ်ပေါ်အောင်လှုံ့ဆော်ပါက ပါတီဝင်အဖြစ်မှ ရပ်စဲရမည်။

၃။ အခြားသော ပါတီဝင်တစ်ဦးဦးဖြစ်ပါက ရပ်စဲရမည် ။

(ဃ) ပါတီဝင်များ လုပ်ဆောင်နိုင်သောအချက်များ

၁။ မည်သည့် ပါတီဝင်မဆို ဗဟို အလုပ်အမှုဆောင်အဖွဲ့၏ လုပ်ဆောင်ချက်များ၊ မူဝါဒများ၊ လုပ်ထုံးလုပ်နည်းများကို သက်ဆိုင်ရာ မြို့နယ်၊ ခရိုင်၊ တိုင်းဒေသကြီး၊ ပြည်နယ်၊ ပါတီမှ တဆင့်သော်လည်းကောင်း၊ ဗဟို စီမံခန့်ခွဲရေး ရုံးသို့ တိုက်ရိုက် သော်လည်းကောင်း အကြံပြုပိုင်ခွင့်ရှိသည်။

၂။ မည်သည့် ပါတီဝင်မဆို ပါတီ၏ မူဝါဒ သဘောထားနှင့် မသွေဖီပါက အခြေအနေပေါ်တူတည်၍ ဆွေးနွေးပွဲများ၊ ဖိုရမ်များ ကို သက်ဆိုင်ရာ မြို့နယ် ကော်မတီ၏ လမ်းညွှန်ချက်နှင့် အညီ ဆောင်ရွက်ခွင့်ရှိသည်။

၃။ ပါတီ၏ မူဝါဒ သဘောထားနှင့် မသွေဖီပါက လူထု အခြေပြုအဖွဲ့အစည်းများ၊ အစိုးရမဟုတ်သော အသင်းအဖွဲ့များနှင့် အခါအားလျော်စွာ လူထု အကျိုးစီးပွားအတွက် ကိစ္စအပေါ်မူတည်၍ ပူးပေါင်းလုပ်ဆောင်နိုင်သည်။

အခန်း (၅)

ပါတီဘဏ္ဍာရေး

၆။ ပါတီ ဘဏ္ဍာငွေများကို ဥပဒေနှင့် အညီ ကောက်ခံနိုင်သည်။

၇။ (က) ပါတီ၏ ဘဏ္ဍာငွေများကို နိုင်ငံရေးလှုပ်ရှားဆောင်ရွက်မှုများအတွက် အသုံးပြုရမည်။

(ခ) ၁။ ပါတီ၏ ဘဏ္ဍာငွေများကို တိကျသေချာသော စာရင်းအင်းဖြင့်တကွထားရမည်။ ခြောက်လ တစ်ကြိမ်ဖြစ်စေ၊ တစ်နှစ်တစ်ကြိမ်ဖြစ်စေ အသိအမှတ်ပြုလက်မှတ်ရရှိထားသောစာရင်းစစ်ဖြင့် စစ်ဆေး ရမည်။

၂။ စာရင်းစစ်များကို သက်ဆိုင်ရာ အဆင့်အလုပ်အမှုဆောင်များ၏ အများဆန္ဒဖြင့်ရွေးချယ်စေခိုင်းရမည်။

အခန်း (၆)

ပါတီဖွဲ့စည်းပုံနှင့် စည်းမျဉ်းစည်းကမ်းများပြင်ဆင်ခြင်း

၈။ ပါတီ၏ ဖွဲ့စည်းပုံ၊ စည်းမျဉ်းစည်းကမ်းများအားပြင်ဆင်လိုပါက ဗဟိုအလုပ်အမှုဆောင်အဖွဲ့၏ ဂုဏ်ခိုင်နှုန်း ကျော်သော ဆန္ဒမဲများဖြင့် ပြင်ဆင်နိုင်သည်။

၉။ ပါတီများပူးပေါင်းခြင်းနှင့်ခွဲထွက်ခြင်း

(က) ပါတီသည်အခြားသော ပါတီနှင့် ပူးပေါင်းခြင်း ၊ မိတ်ဖက်ပါတီများလုပ်ခြင်းကို ဆောင်ရွက်လိုပါက ဗဟိုအလုပ်အမှုဆောင်အဖွဲ့ဝင် ရာခိုင်နှုန်း ၇၀ ကျော်၏ အများစုမဲဆန္ဒ ဂုဏ်ခိုင်နှုန်းရှိမှသာ ဆောင်ရွက်နိုင်မည်။

(ခ) ပါတီတွင်း ကြီးမားသောသဘောထားကွဲလွဲမှုဖြစ်၍ ခွဲထွက်မှုများပေါ်ပေါက်ပြီဆိုပါက ၇၅ ရာခိုင်နှုန်း ရှိသော ဗဟိုအလုပ်အမှုဆောင် အဖွဲ့ကသာလျှင် ဤထားဝယ်တိုင်းရင်းသားများပါတီ အမည်အား ဆက်လက်ခံယူ၍ လုပ်ကိုင်နိုင်မည်။

အခန်း(၉)

ပါတီရုံးစိုက်ရာနေရာ

၁၀။ ထားဝယ်တိုင်းရင်းသားများပါတီ၏ ရုံးချုပ်စိုက်ရာနေရာ

(က) ထားဝယ်တိုင်းရင်းသားများပါတီ၏ ရုံးချုပ်စိုက်ရာနေရာမှာ ထားဝယ်မြို့တွင်ဖြစ်သည်။

(ခ) အခြားဒေသများ ထားဝယ်လူမျိုးများနေထိုင်သော ဒေသများတွင် ထားဝယ်တိုင်းရင်းသားများပါတီ၏ ရုံးများကို ဖွင့်လှစ်သွားမည်ဖြစ်သည်။